



Qorti tal-Appell Kriminali  
Onor. Imħallef Dr. Edwina Grima LL.D.

Appell Nru: 35/2019

Il-Pulizija  
Spettur Priscilla Caruana

Vs

Anton Cutajar u  
Joseph Cutajar

Illum 31 ta' Lulju 2020

Il-Qorti,

Rat l-akkuzi dedotti kontra l-appellanti Anton Cutajar detentur tal-karta tal-identita Maltija bin-numru 476076(M) u Joseph Cutajar detentur tal-karta tal-identita Maltija bin-numru 349045(M), akkużati quddiem il-Qorti tal-Maġistrati (Malta) bħala Qorti ta' Ġudikatura Kriminali talli nhar it-3 ta' Marzu 2010 u fil-jiem ta' qabel ġewwa Triq Birżebbugia, Birżebbugia:

1. Mingħajr il-ħsieb li jisirqu jew li jagħmlu ħsara kontra l-liġi iżda biex biss jeżerçitaw jedd li jippretendu li għandhom, fixklu lill-Saviour u Alfred aħwa Żammit fil-pussess ta' hwejjigħom billi kisru katnazz, propjeta' tal-istess aħwa Żammit, li kien hemm mall-grada fi Triq B'Bugia, B'Bugia u liema grada tagħti għall-propjeta' tal-aħwa Żammit;
2. Talli għamlu vjolazzjoni kontra l-propjeta' tal-aħwa Żammit, billi daħlu fl-istess propjeta';

3. Talli għamlu ħsara volontarja fil-propjeta' tal-aħwa Żammit li tammonta għal mhux iżjed minn tlieta u għoxrin Eweo u disgħin ċenteżmu (€23.60);
4. Talli saru reċidivi skond is-sentenza mogħija fl-24 ta' Ġunju 2008 il-Qorti tal-Maġistrati (Malta) bħal Qorti ta' Ġudikatura Kriminali (Mag. Dr. J. Padovani Grima) fil-kawża 'Il-Pulizija vs Joseph u Anton Cutajar.

Rat is-sentenza tal-Qorti tal-Maġistrati (Malta) bħala Qorti ta' Ġudikatura Kriminali, tal-24 ta' Jannar, 2019 li wara li rat l-Artikoli 17, 49, 85, 340(d) u 325(d) tal-Kap 9 tal-Liġijiet ta' Malta l-Qorti sabet lill-imputati ħatja tal-imputazzjonijiet kollha miġjuba fil-konfront tagħhom u kkundannathom multa komplessiva ta' ħames mitt Ewro (€500) kull wieħed.

B'applikazzjoni tal-Artikolu 533 tal-Kodiċi Kriminali l-Qorti kkundannat lill-imputati sabiex sa żmien xahr minn meta jiġu hekk mitluba bil-miktub mir-Registratur tal-Qorti jhallsu in kwantu għal nofs kull wieħed lill-istess Registratur tal-Qorti s-somma ta' elf u għaxar Ewro u ħamsa u ħamsin ewro ċenteżmi (€1010.55) liema ammont jirrappreżenta l-ispejjeż konnessi mall-ħatra ta' espert f'dan il-każ.

Rat ir-rikors tal-appellanti Anton Cutajar u Joseph Cutajar, ppreżentat fit-8 ta' Frar, 2019, fejn talbu lil din l-Qorti:

1. Thassar u tirrevoka s-sentenza tal-Ewwel Qorti fl-ismijiet sopraċitati fl-intier tagħha u konsegwentement tillibera lill-esponenti appellanti Anton Cutajar u Joseph Cutajar minn dawn l-imputazzjonijiet kollha, piena u kundanni relattivi.
2. Subordinament, sabiex tvarja s-sentenza u tagħti kull provvediment ieħor li jidrilha xieraq fil-każ li din il-Qorti jidrilha li waħda jew iktar mill-akkużi appellati jirriżultaw fil-konfront ta' xi hadd mill-appellanti.

Rat l-aggravji tal-appellanti.

Rat l-atti u d-dokumenti kollha.

Rat il-fedina penali aġġornata tal-appellanti esebita mill-prosekuzzjoni fuq ordni tal-Qorti.

Semgħet it-trattazzjoni tal-partijiet.

### **Ikkunsidrat:**

Illi l-aggravji intentati mill-appellanti essenzjalment jikkoncernaw l-apprezzament tal-provi magħmul mill-Ewwel Qorti u dan meta sabithom hatja tar-reati lilhom addebitati. Illi sussidjarjament jikkontendu illi tielet akkuza għandha titqies bhala alternattiva għal-ewwel imputazzjoni billi r-reat ta' raggion fattasi jeskludi l-intenzjoni li ssir il-hsara b'mod volontarju fil-kors tal-kummissjoni tar-reat kuntrarjament għal volontarjeta' tal-att inkriminatorju mehtieg sabiex jissussisti r-reat mahsub fit-tielet akkuza li, fi kwalunkwe kaz, mill-provi fl-atti jirrizulta, fl-agħar ipotezi, li l-att gie komess unikament mill-appellant Joseph Cutajar.

Illi sabiex il-Qorti tqies l-aggravji imqanqla mill-appellant, bil-għan uniku illi jigi stabbilit jekk l-Ewwel Qorti setatx legalment u ragjonevolment tasal għal konkluzjoni li wasslet għaliha, ezaminat l-atti mill-gdid minn fejn jirrizulta illi nhar it-3 ta' Marzu 2010 l-kwerelanti Salvu Zammit u Alfred Zammit irrapportaw gewwa l-għassa ta' Birżebbuġa illi l-appellant Anton Cutajar kien kiseb access għal sqaq li għandhom gewwa Triq Birżebbuġa, Birżebbuġa bil-vettura billi kisser katnazz li kien hemm fil-grad ta' dan l-isqaq. Huma ddikjaraw illi ma kenux rawh ikisser il-katnazz jew diehel bil-vann, iżda ssuspettaw fih minħabba kawża pendenti bejniethom quddiem il-qrati dwar dan l-istess sqaq. Il-pulizija marru fuq il-post fejn innutaw l-imsemmi vann ta' Anton Cutajar. Illi rrizulta minn sħarriġ illi sar illi s-sewwieq ta' dan il-vann kien certu Michael Aquilina li meta mitkellem mill-pulizija ddikjara illi hu kien qiegħed hemm bil-permess ta' sid il-vann u cioè Anton Cutajar. Meta l-pulizija tkellmu ma' Anton Cutajar dan saħaq illi hu għandu aċċess biex jidhol gewwa l-isqaq. Cahad li kien kisser il-katnazz

sabiex idahhal il-vann tieghu. Iddikjara wkoll illi Michael Aquilina kien sab il-gradha miftuħa u allura kien qabad u daħal. In oltre il-pulizija tkellmu wkoll ma'l-appellant Joseph Cutajar fejn gie nfurmat li ser jittieħdu passi kontra tieghu ukoll.

### **Ikkunsidrat:**

Illi l-appellanti jinsabu mixlija b'tlett reati b'dak ewlieni jkun ta' 'l hekk imsejjah raggion fattasi, oltre ir-reat ta' vjolazzjoni ta' proprjeta u dak tal-hsara volontarja. Dan sehh allegatament meta l-appellanti kisbu access ghal sqaq li jinsab fil-pussess tal-kwerelanti billi qacctu katnazz li kien isakkar gradha li taghti ghal dan l-isqaq.

Illi minn ezami tal-atti probatorji jirrizultaw is-segwentu fatti:

1. Illi l-kwerelanti jikkontendu illi mill-kuntratt ta'l-akkwist tal-proprjeta li jappartjenu mill-aventi causa tagghom, datat 28 ta' Frar 1940, jirrizulta illi l-isqaq mertu ta' dawn il-proceduri u li jifred il-proprjeta' tagghom minn dik ta' Anton Cutajar jappartjeni lilhom u li Cutajar ghandu biss dritt ta' passagg minnu ghal proprjeta tieghu bir-rigel biss. Fil-fatt hemm xatba kbira ta' ghaxar piedi li taghti ghal dan l-isqaq u bieb, li jifforma parti integrali minn din ix-xatba, li jaghti passagg bir-rigel lill-appellant Cutajar. Din ix-xatba il-kbira hija maghluqa b'katnazz.
2. Illi mix-xieħda ta' Alfred Zammit jirrizulta illi fil-jum tat-03 ta' Marzu 2010 huwa lemah lill-appellant Joseph Cutajar ikisser il-katnazz li hemm max-xatba li jaghti ghal dan l-isqaq b'dik li huwa jiddeskrivi bhala sega.
3. Wara dan intlemah mill-kwerelanti l-vann proprjeta' tal-appellant Anton Cutajar gewwa l-isqaq liema vann instaq ghal fuq il-post minn certu Michael Aquilina li jistqarr fix-xieħda tieghu li huwa gie imqabbad minn Anton Cutajar sabiex jaccedi ghal gnien li jmiss ma' dan l-isqaq billi selliflu l-vann tieghu bin-numru ta' registrazzjoni HAO865 u dan sabiex jigborlu xi haxix minn gol-gnien tieghu.

4. Illi ghalkemm l-appellant Anton Cutajar jichad illi huwa kisser xi katnazzi, madanakollu jammetti illi kien ta struzzjonijiet lil Michael Aquilina sabiex isuq il-vann tieghu bil-ghan li jidhol gewwa l-isqaq halli inehhielu xi haxix minn gol-gnien li jmiss ma' dan l-isqaq. Jikkontendi illi huwa dahal minn go din ix-xatba ghal gnien tieghu kemm il-darba ghalkemm jistqarr illi kien jidhol mill-'bieb iz-zghir'.
5. Min-naha tieghu l-appellant Joseph Cutajar ghalkemm jikkontendi illi lil Michael Aquilina gieli hu u huh qabbduh jaghmlilhom xi xogholijiet u ghalkemm kien jaf illi fil-jum indikat fl-akkuza dan Aquilina kien ser ighabbi xi haxix minn gol-gnien, madanakollu jichad li kisser xi katnazz u jistqarr illi dak in-nhar lanqas biss kien fuq il-post. Jikkontendi illi kien hemm perijodu ta' zmien fejn ix-xatba ma kenitx maghluqa b'katnazz u kienu jidhlu bil-vann liberalment. Ighid li meta kien hemm il-katnazz kienu jidhlu mill-bieb iz-zghir.
6. Illi bejn il-ko-litigandi hemm proceduri civili pendenti rigward il-mertu ta' dan l-isqaq u hemm esebieta in atti sentenza moghtija mill-Qorti tal-Magistrati bhala Qorti tal-Gudikatura Kriminali kontra l-appellanti tal-24 ta' Gunju 2008 fuq l-istess mertu.

Illi l-Qorti tistqarr minnufih illi ma tistax taghti affidabbilita lil verzjoni tal-fatti moghtija mill-appellanti, u li allura l-Ewwel Qorti u l-perit tekniku mahtur minnha gustament strahu fuq il-verzjoni moghtija mill-kwerelanti meta dawn jishqu illi l-appellanti kisbu access ghall-isqaq li jifred il-proprjetajiet rispettivi taghhom meta dahhlu minn gox-xatba billi tkisser katnazz li kien sar mill-isemmija kwerelanti. Illi huwa indubitat illi l-pussess ta' dan l-isqaq, apparti il-jedd ta' passagg bir-rigel favur l-appellanti, jappartjeni lil kwerelanti li jharsu dan il-jedd billi jsakkru x-xatba li taghti ghal dan l-isqaq permezz ta' katnazz. Illi ghalkemm il-katnazz tax-xatba tnehha mill-appellant Joseph Cutajar, dan sar bil-konsapevolezza u l-kunsens ta' Anton Cutajar tant illi dan ta' l-ahhar inkariga lil Michael Aquilina u sahansitra selliflu il-vann tieghu biex jaccedi ghal dan l-isqaq

meta kien jaf illi huwa ma kellux hliet dritt ta' passagg bir-rigel għall-istess. Tant hu hekk illi bejn il-ko-litigandi hemm proceduri civili pendenti sabiex jigu determinat id-drittijiet petitorji u/jew possessorji tal-partijiet fuq dan l-isqaq.

Illi gie deciz fil-każ fl-ismijiet Pulizija vs Joseph Bongailas<sup>1</sup>:

**L-Artikolu 85 tal-Kodici Kriminali jitratta dwar ir-ragion fattasi, bl-ewwel rekwiżit tiegħu, kjarment iqs bhal agir kriminali kull att ta' xi hadd li jfixkel lil xi haddiehor fil-pussess ta' xi haga li qed igawdi. L-imsemmi artikolu, għalhekk, jittutela l-pussess tal-haga u mhux necessarjament ukoll il-propjeta' tagħha. Il-kelma pussess, għalhekk, tinkludi l-uzu jew dgawdija ta' dik il-haga.**

**Li hu importanti, ai fini ta' l-Artikolu 85 tal-Kap. 9, dejjem riferibbilment għall-ewwel element kostituttiv tiegħu huwa jekk effettivament sa dik in-nhar li sar dan l-allegat att ta'spoll mill-appellant, kellhomx il-kwerelanti l-pussess, ossija l-uzu u/jew id-dgawdija tal-fond in kwistjoni.**

Dan għaliex:

**'id-dispozizzjoni tal-ligi li tikkontempla r-reat ta' ragion fattasi hija ntiza biex il-privat li jippretendi xi drittijiet ma jissostitwix l-azzjoni tiegħu għal dak tat-tribunal meta jista' jirrikorri lejhom. Hi gusta jew le l-pretensjoni tiegħu, hu ma jistax minn rajh jezercita daww id-drittijiet li hu jippretendi li għandu'<sup>2</sup>'**

Illi ma hux ikkontestat illi l-kwerelanti kienu qed jagħluq ix-xatba b'katnazz u dan sabiex jittutelaw id-drittijiet tagħhom fuq l-isqaq mertu ta' dawn il-proceduri tant illi llum hemm istitwiti proceduri civili fuq dina il-*causa litigandi*. Huwa indubitat għalhekk illi huma kienu qed izommu lil appellanti milli jinwadu dan l-isqaq b'vetturi u ingenji għalkemm jikkoncedu li għandhom dritt ta' passagg bir-rigel minnu. Jirrizulta ampjament ippruvat, kif inghad, li z-zewg appellanti fixklu kemm il-darba lill-kwerelanti fit-gawdija tal-propjeta tagħhom billi jippretendu illi għandhom dritt li jidhlu fl-isqaq kif inghad. Kwindi l-aggravju marbut mal-ewwel zewg imputazzjonijiet qed jigi michud.

<sup>1</sup> Qorti tal-Appell Kriminali Sede Inferjuri, ippreseduta mill-Imħallef Patrick Vella u datata 22.10.2001.

<sup>2</sup> Deciża mill-Qorti tal-Appell Kriminali Sede Inferjuri, ippreseduta mill-Imħallef William Harding u datata l-24 ta' Ġunju 1961.

**Ikkunsidrat:**

Illi fl-aħħar nett l-appellanti jinsabu mixlija wkoll bir-reat tal-ħsara volontarja u dan meta tkisser il-katnazz tax-xatba sabiex jinkiseb access għall-isqaq permezz tat-trukk. Illi kif inghad ghalkemm l-access għall-isqaq inkiseb bil-konsapevolezza u l-kunsens tal-appellanti Anton Cassar, madanakollu l-att materjali ta' dan ir-reat sar unikament mill-appellanti Joseph Cutajar. Dan jixhdu l-kwerelant Alfred Zammit li jghid li ra lill-appellant Joseph Cutajar ikisser il-katnazz x'aktarx b'xi sega. Madanakollu la il-katnazz u lanqas ricevuta tal-ħsarat subiti ma gew ipprezentati sabiex allura din il-Qorti ma hijiex f'posizzjoni tikkonstata jekk verament sehhitx xi ħsara f'dan il-katnazz kif allegat, kif lanqas kien f'posizzjoni jikkonstata dan l-espert tekniku mqabbad mill-Ewwel Qorti u l-Ewwel Qorti stess. Kwindi l-appellanti ghandhom jigu lliberati minn din l-imputazzjoni. Milhuqa din il-fehma l-Qorti tqies illi ma ghandhiex għalfejn tinoltra ruhha fl-aħħar aggravju imqanqal mill-appellanti.

Għal dawn il-motivi l-Qorti, taqta' u tiddeciedi billi tilqa' l-appell *in parte* tghaddi għalhekk biex tikkonferma s-sentenza appellata fejn din sabet lill-appellanti hatja tal-ewwel, it-tieni u r-raba imputazzjonijiet migjuba fil-konfront tagħhom, tirrevokaha izda fejn sabithom hatja tat-tielet imputazzjoni u tilliberahom mill-istess.

Konsegwentement tvarja il-piena inflitta u tikkundannhom għal hlas ta' multa ta' tlett mitt ewro (€300) kull wiehed.

Tikkonferma s-sentenza appellata fil-bqija.

(ft) Imhalled

Vera Kopja

Jocye Agius

Deputat Registratur